


IL-MADONNA TA' LIBNAN

Fiz-żmien li l-Kattolici tad-dinja kienu qeghdin jithejjew biex jaghmlu t-tifikira ta' għeluq il-hamsin sena minn meta l-Papa Piju IX kien xandar id-Domma tan-Nisel Safi tal-Madonna, wiehed Giżwita, Fra Lucjanu Kattin S.J., hareġ bit tinbiha li Libnan kien jixraq li jwaqqaf mafkar għal dejjem bħal għeliema ta' kemm dan il-pajjiż kien mill-qedem mogħti għal qima tal-Madonna, Qal li kien jixraq li titwaq-



L-istatwa tal-Madonna ta' Libnan, fuq ir-riħ tal-belt ta' Harissa.

qaf statwa kbira tal-Madonna, li tkun tidher minn bghid u li jkunu jistgħu jżuruha l-insara kollha, ta' liema ġens u rit ikunu. Id-Delegat Apos-tolku ta' dak iż-żmien, Mons. Karlu

Duval O.P., u l-Patrijarka Maronita Monsinjur Iljas Hojek, laqghu din it-tnebbiha b'heġġa kbira.

L-ewwel haġa kien meħtieġ li jin-ghażel l-imkien fejn din l-istatwa kellha titwaqqaf. Kienet magħzula s-sehla jew spjanata imsemmija Bukerke, fuq ġebel għoli 580 metru fuq il-baħar Mediterran, fejn jgħammar il-Patrijarka Maronita mis-sena 1830, u fejn hemm ukoll id-Dejr imsejjah Halfe fejn joqgħod il-Patrijarka Sirjan, u Dejr ieħor imsemmi Buzummar, fejn joqgħod il-Patrijarka Armen, qrib ta' Harissa.

Monsinjur Duval miet fil-31 tas-sena tač-Cinkwintinarju, 1904, imma l-aħhar xewqa tiegħu ta' qabel miet, sehħet xorta waħda. Għax inxtrat bičča art minn għand il-familja ta' wiehed Nisrani, jismu Bxara Junes, bil-ghajnuna tal-Insara tal-Parročča u r-Rhib ta' dik in-naħa, u fis-sena 1906, waslet Bejrut minn Franza, statwa kbira tal-Madonna. Issa kien jeħtieġ "firman", jigiġieri permess bil-miktub, ufficjali, minn għand is-Sultan ta' Kostantinopli (għax dak iż-żmien Libnan kien għadu taħt idejn it-Torok), biex l-istatwa titqiegħed fi mkienha. L-Imsarraf, jew Hakem, ta' Libnan, Muzaffer Baxa, dal-permess qalghu malajr; m'hux wara xhur, jew ġimghat jew jiem, imma haġa tal-ghageb, wara ħames siegħat biss għax talbu lis-Sultan b'telegramma! Dan kien tassew l-ewwel għageb li għamlet il-Madonna, għax is-Sultan ma kienx dari jagħti firmani hekk ta' malajr, u

minghajr ma jdaħħal qabel kemxa kbira sewwa ta' flus, bi hlas tal-firman li jaghti.

Imma t-tqegħid tal-istatwa kellu jithalla għal sentejn wara, għax biex tinbena l-kappella li kellha taqdi bhala pedestall u għal nefqiet oħra, ma kienx baqa' flus. Imma l-Madonna hasbet għal dan wkoll, għax wiehed għani Franciż li baqa' ma riedx juri ismu, hareg minn butu 16,000 frank. Hekk, fis-sena 1907 intemm il-bini tal-kappella. Fil-21 ta' Novembru ingarru fiha l-fdal, (jigifieri l-ghadam) ta' Monsinjur Duval, li kien hadem wisq biex dak ix-xoghol sehħ u fit-3 ta' Mejju tas-sena ta' wara 1908, li habat l-ewwel Sibt tax-xahar, tqegħdet l-istatwa fuq il-kappella. Dik inhar saret hafla jew festa kbira, u l-istatwa tal-Madonna kienet imbierka minn Monsinjur Giannini O.F.M., li kien Delegat Apostolku. Qaddes l-ewwel quddiesa kbira għewwa l-kappella l-Patrijarka Maronita Monsinjur Hojek, u nkixfu żewġ irhamiet miktuba l-wahda bil-Latin u l-oħra bil-Gharbi biex tibqa għal dejjem imfakkra din il-grajja.

Din l-istatwa hi twila tmien metri u nofs. Hija tal-bronż u miżbugħa bajda. Magħmula minn sebat ishma, li jindammu sehem fuq l-iehor. Tiżen hamsin tunnellata. Wieqfa fuq il-pedestall-kappella, li semmejna l-ewwel, li hu wiesa fil-qiegħ u dejjaq fil-quċċata, għoli 20 metru. Mal-pedestall, minn barra, id-dur telgħa ħafifa, bħal garigor, li twassal għal setaħ żgħir hada riglejn il-Madonna. Min jitla hemm fuq (huma eluf kbar in-nies li jtilgħu kull sena) jara dehra li ssahhar:

mill-Marsa ta' Guna sa Ras Bejrut.

Gewwa l-pedestall-kappella hemm Madonna oħra żgħira li n-nies tal-pajjiż jgħidulha *Omm in-Nur*, jigifieri l-Madonna tad-Dawl, maħduma mill-ghuda tač-ċedri. Qabel ma ngiebet hemm, dil-Madonna, ittiehdet fil-bliet u r-rhula ta' Libnan kollha, u kull fejn ittiehdet kienet milqugħa b'ferħ kbir mill-Insara, Kattolki u m'humiex.

Jieħdu hsieb dil-Kappella n-Nun-zjatura Apostolka u l-Patrijarkat Maronita. Il-quddies ta' kull jum fiha jsir mir-Rhieb Missjonarji Libnanin, li jgħidulhom ta' Krejm. li kienu mwaaqqfa fis-sena 1866, minn Monsinjur Hanna Habib, li d-Dejr il-kbir tagħhom jinsab ftit bghid minn Harissa.

Dil-Madonna, għad li qegħda f'Harissa, hadet l-isem ta' "Madonna ta' Libnan", u dik il-kappella hija l-aktar wahda miżura fost il-ghadd kbir ta' knejjes tal-Madonna li jinsabu f'dak il-pajjiż. Kull lejla, il-bozoz tal-elettriku li bihom imdawra l-istatwa, ixerrdu d-dawl tagħhom fuq il-gholja kollha, u juru ċar mill-bghid il-Madonna, bajda - bajda, b'dirghajha miftuħa. Kif jidhol ftit il-lejl, ič-ċepar jibda tiela qajl-qajl mill-bahar, jixxabbat mal-gholja, u jgħatti lilha u l-kappella; imma tibqa tidher il-Madonna donnha wieqfa tittajjar fuq is-shab, bil-kuruna tal-Kwiekeb f'rasha. U kull Nisrani, x'ħin jaraħa, toħroġ mnin qalbu t-Tislima: "Sliem għalik, Marija, ta' Libnan Regina!"

P. EWGENJU HOADE, O.F.M.